

ತರಕಾರಿ ಕೃಷಿಯಿಂದ ದೊಡ್ಡಪ್ಪ ದುಡ್ಡಪ್ಪನಾದ !

ಎಸ್. ಎಂ. ಹಿರೇಮಠ ಮತ್ತು ಜಿ. ಎಸ್. ಹಿಳ್ಳಿ

ಕೃಷಿ ವಿಜ್ಞಾನ ಕೇಂದ್ರ, ಸೈದಾಪುರ ಫಾರ್ಮ್, ಧಾರವಾಡ - ೫೮೦ ೦೦೫

☎: ೯೪೪೮೮೬೧೫೬೧

ಮಿಂಚಂಚಿ: kvkhortsmsmh@rediffmail.com

ಮೂಲತಃ ಕಪ್ಪು ಮಣ್ಣು ಮತ್ತು ಇತ್ತೀಚೆಗೆ ಅಷ್ಟಕಷ್ಟೇ ಮಳೆಯಾಗುತ್ತಿರುವ ಉತ್ತರ ಅರೆ ಮಲೆನಾಡು ವಲಯದ ಭಾಗವಾಗಿರುವ ಧಾರವಾಡ ತಾಲೂಕಿನ ಮರೇವಾಡ ಗ್ರಾಮದ ಸುತ್ತಮುತ್ತಲಿನ ಪ್ರದೇಶದಲ್ಲಿ ಹತ್ತಿ, ಶೇಂಗಾ, ಮೆಣಸಿನಕಾಯಿ ಮತ್ತು ಜೋಳ ಜನಪ್ರಿಯ ಬೆಳೆಗಳು. ಇತ್ತೀಚೆಗೆ ಅವುಗಳ ಇಳುವರಿನೂ ಅಷ್ಟಕಷ್ಟೇ. ಆದರೆ ಕೃಷಿ ಮಾಡಿ ಬದುಕುವ ಸ್ವಾಭಿಮಾನಿ ರೈತರೇನೂ ಇಲ್ಲಿ ಕಡಿಮೆ ಇಲ್ಲ. ಕೇವಲ ಒಂದೂವರೆ-ಎರಡು ಇಂಚು ನೀರಿನಲ್ಲಿ ಕೃಷಿ ಮಾಡುತ್ತಿರುವವರು ಹಲವು ಜನ. ಇವರಲ್ಲಿ ತರಕಾರಿ ಬೆಳೆಯುವ ದೊಡ್ಡಪ್ಪನ ವಿಚಾರ ಮಾತ್ರ ಬೇರೆ. ತನ್ನ ಕೃಷಿ ಇತರರಿಗಿಂತ ವಿಶೇಷವಾಗಿರಬೇಕೆಂಬ ಪ್ರಯತ್ನದಲ್ಲಿರುವ ಈ ಭಲಗಾರನ ಕ್ಷೇತ್ರದಲ್ಲಿ ಸರ್ವಕಾಲಿಕ ಕೃಷಿ ಚಟುವಟಿಕೆಗಳನ್ನು ನಾವು ಕಾಣಬಹುದು. ಕಾಲಕ್ಕೆ ತಕ್ಕಂತೆ ಬೆಳೆ (ಆಹಾರಧಾನ್ಯ, ಎಣ್ಣೆಕಾಳು, ತರಕಾರಿ), ಕೃಷಿ-ಅರಣ್ಯ-ತೋಟಗಾರಿಕೆ ಪದ್ಧತಿ, ವಿವಿಧ ಜಾತಿ ಹುಲ್ಲು, ಜೇನು ಕೃಷಿ, ಎರೆಹುಳು ಕೃಷಿ, ಹೈನುಗಾರಿಕೆ ಹಾಗೂ ಬೀಜೋತ್ಪಾದನೆಯಂಥ ಚಟುವಟಿಕೆಗಳನ್ನು ಕೈಗೊಂಡು ಸದಾಕಾಲ ಹೊಲದಲ್ಲಿಯೇ



ಮರೇವಾಡ ಮತ್ತು ಸುತ್ತಮುತ್ತಲಿನ ಗ್ರಾಮಗಳಲ್ಲಿ ವಾರ್ಷಿಕ ತರಕಾರಿಗಳದ್ದೇ ಕಾರುಬಾರು. ಇಲ್ಲಿ ರೈತರು ಹೆಚ್ಚಾಗಿ ಒಂದೇ ತರಹದ ತರಕಾರಿ ಬೆಳೆಯುವುದು ಸಾಮಾನ್ಯ. ಹೀಗಾಗಿ ಒಮ್ಮೊಮ್ಮೆ ದರ ಕೈಕೂಡುವುದು ಸಹಜ. ಈ ಮಾಮೂಲಿ ತರಕಾರಿ ಕೃಷಿಗಿಂತ ತಾನೇಕೆ ಭಿನ್ನವಾಗಿರಬಾರದು? ಎಂಬ ಭಲದೊಂದಿಗೆ ಬಳ್ಳಿ ತರಕಾರಿ ಮತ್ತು ಮಾರುಕಟ್ಟೆಯಲ್ಲಿ ಬೇಡಿಕೆ ಇರುವ ಹಸಿಮೆಣಸಿನಕಾಯಿ ಬೆಳೆದು ಯಶಸ್ವಿಯಾಗಿದ್ದಾರೆ ಈ ಭಲದಂಕಮಲ್ಲ.

ಶ್ರಮಿಸುತ್ತಿರುವ ಈತ ನಿಜಕ್ಕೂ ವರಾದರಿ. ವಿವಿಧ ಬೆಳೆಗಳನ್ನು ಏಕಬೆಳೆ ಇಲ್ಲವೇ ಮಿಶ್ರಬೆಳೆಯಾಗಿ ಬೆಳೆಯುವುದು, ತರಕಾರಿಗಳಿಗೆ ಕಡಿಮೆ ಖರ್ಚಿನ ನೀರಾವರಿ ಮತ್ತು ರಸಾವರಿ ಪದ್ಧತಿ ಅಳವಡಿಸಿರುವುದು, ಹಂದರ ಹಾಗೂ ಗೋಡೆ ಪದ್ಧತಿಯಲ್ಲಿ ಬಳ್ಳಿ ತರಕಾರಿಗಳ ಬೆಳೆಸಿರುವುದು ಇವರ ಕೃಷಿ ವಿಶೇಷತೆಗಳು.

ಇಂದಿನ ಕೃಷಿ ಮೊದಲನಂತೆ ಇಲ್ಲ, ಕಾರಣ ಬದಲಾಗುತ್ತಿರುವ ಹವಾಮಾನ, ಗ್ರಾಹಕರ ಬೇಡಿಕೆ, ಕೂಲಿಕಾರರ ಅಲಭ್ಯತೆ, ಖಸ್ತತೆ ಮಾರುಕಟ್ಟೆ ಇತ್ಯಾದಿ. ಹೀಗಾಗಿ ಶ್ರೀ ಸಾಮಾನ್ಯ ರೈತ ನಾಗಾಲೋಚನ ಬದುಕಿಗೆ ಹೊಂದಿಕೊಳ್ಳುವುದು ದುಸ್ತರವಾಗಿದೆ. ಇದಕ್ಕೆ ಪರಿಹಾರವಾಗಿ ಸಾಂಪ್ರದಾಯಿಕ ಕೃಷಿಯೊಂದಿಗೆ ತರಕಾರಿ ಬೆಳೆದು ಯಶಸ್ವಿಯಾದ ಧಾರವಾಡ ತಾಲೂಕಿನ ಮರೇವಾಡ ಗ್ರಾಮದ ಶ್ರೀ ದೊಡ್ಡಪ್ಪಾ ಬಂಡಿವಾಡ ಇವರ ಯಶೋಗಾಥೆ ಇದು...

ಬಳ್ಳಿ ತರಕಾರಿ ಕೃಷಿ: ಸಾಮಾನ್ಯವಾಗಿ ರೈತರು ಬಳ್ಳಿ ತರಕಾರಿಗಳನ್ನು ನೆಲದ ಮೇಲೆ ಬೆಳೆಸುವುದು ವಾಡಿಕೆ. ಹೀಗೆ ಬೆಳೆದಾಗ ತರಕಾರಿಗಳು ಮಣ್ಣಿಗೆ ಅಂಟಿಕೊಳ್ಳುವುದು, ನೀರು ತಗುಲಿ ಬಿಳಿಯಾಗುವುದು ಮತ್ತು ಆಕಾರದಲ್ಲಿ ಅಂಕುಡೊಂಕಾಗಿ ಮಾರುಕಟ್ಟೆಯಲ್ಲಿ ಕಡಿಮೆ ದರ ಸಿಗುವುದು ಸಹಜ. ಇದಕ್ಕೆ ಪರಿಹಾರವಾಗಿ ಹಂದರ(ಚಪ್ಪರ) ಅಥವಾ ಬೇಲಿ(ಗೋಡೆ) ಪದ್ಧತಿಯಲ್ಲಿ ಬಳ್ಳಿ ತರಕಾರಿಗಳನ್ನು ಬೆಳೆದಾಗ ಕಾಯಿಗಳು

(ಹಾಗಲ, ಹೀರೆ, ತೊಂಡೆ) ನೀಳ ಹಾಗೂ ಉದ್ದವಾಗಿ ಬೆಳೆದು, ಮುರಿಯದಂತೆ ಪ್ಯಾಕ ಮಾಡಿ ಉತ್ತಮ ದರ ಪಡೆಯಲು ಸಾಧ್ಯ ಎಂಬುದು ಇವರ ವಿಚಾರ. ಇದಕ್ಕಾಗಿ ಬೀಜಗಳನ್ನು ಸಾಲಿನಿಂದ ಸಾಲಿಗೆ ೬ ಅಡಿ, ಗಿಡದಿಂದ ಗಿಡಕ್ಕೆ ೪ ಅಡಿ ಅಂತರದಲ್ಲಿ ಬಿತ್ತಲಾಗಿದೆ. ೧೫ ಗುಂಟೆ ಕ್ಷೇತ್ರದಲ್ಲಿ ಬೆಳೆಯಲು ೫೦೦ ಗ್ರಾಂ ಬೀಜ ಬಳಸಲಾಗಿದೆ. ಹಂದರ ಮತ್ತು ಬೇಲಿ ಪದ್ಧತಿಯ ತರಕಾರಿ ಕೃಷಿ, ಖರ್ಚಿನ ಸವಾಲಾದರೂ, ತಮ್ಮ ಹೊಲದ ಬದುವಿನಲ್ಲಿನ ಚೊಗಚೆ ಗಿಡಗಳ ಕೊಂಬೆಗಳನ್ನು ಕತ್ತರಿಸಿ ಆಧಾರ ಕಂಬಗಳನ್ನಾಗಿ ಪರಿವರ್ತಿಸಿ ೬ ಅಡಿ ಅಂತರದಲ್ಲಿ ನೆಡಲಾಗಿದೆ. ಈ ಕಂಬಗಳಿಗೆ ಜಿ.ಆರ್. ಕಬ್ಬಿಣದ ತಂತಿಯನ್ನು ಹಂದರ ಮತ್ತು ಬೇಲಿ ಮಾದರಿಯಲ್ಲಿ ಹೆಣೆದು, ಬಳ್ಳಿ ತರಕಾರಿಗಳನ್ನು ಹಬ್ಬಿಸಲಾಗಿದೆ. ಒಟ್ಟು ಬಳ್ಳಿಯ ತರಕಾರಿ ಕೃಷಿಗಾಗಿ ೧೫ ಗುಂಟೆ ಕ್ಷೇತ್ರಕ್ಕೆ ೩೩೬ ಕಂಬ, ೯೫ ಕಿಲೋ ಜಿ. ಆರ್. ತಂತಿ ಮತ್ತು ೨೦ ಕಿಲೋ ಪ್ಲಾಸ್ಟಿಕ್ ವೈರ್ ರೋಪ್ ಬಳಸಲಾಗಿದೆ. ಇದಕ್ಕೆ ತಗುಲಿದ ಖರ್ಚು ೩೮,೦೦೦ ರೂ. ನೇರ, ಮಧ್ಯಮ ಗಾತ್ರ ಹಾಗೂ ಮಾರುಕಟ್ಟೆಯಲ್ಲಿ ಸತತ ಬೇಡಿಕೆ ಇರುವ ಹೀರೆಕಾಯಿ (ಮಾಳಾಪೂರ ಸ್ಥಳೀಯ), ಹೈಬ್ರಿಡ್ ಹಾಗಲ, ಹೈಬ್ರಿಡ್ ತೊಂಡೆಗಳನ್ನು ಹಂದರ ಪದ್ಧತಿಯಲ್ಲಿ ಹಾಗೂ ಬೇಲಿ ಪದ್ಧತಿಯಲ್ಲಿ, ಬಹುವಾರ್ಷಿಕ ಅವರೆ(ಸರ್ಪನ್-೪೨) ಗಳನ್ನು ಬೆಳೆಯುತ್ತಿದ್ದಾರೆ. ಈ ಬಳ್ಳಿ ತರಕಾರಿಗಳು ಬೆಳೆದಂತೆ ತಂತಿಯ ಮೇಲೆ ಹಬ್ಬುವಂತೆ ಮಾಡುವುದು ಶ್ರಮದಾಯಕ ಹಾಗೂ ತಾಳ್ಮೆಯ ಕೆಲಸವಾಗಿರುವುದರಿಂದ ತಾವೇ ಖುದ್ದಾಗಿ ಕಾರ್ಯ ನಿರ್ವಹಿಸಿದ್ದಾರೆ. ಬಳ್ಳಿ ಬೆಳೆದು ಪೂರ್ತಿ ಹರಡಿ ಕಾಯಿಗಳು ಜೋತು ಬಿದ್ದಿರುವುದು ಅವರ ಶ್ರಮಕ್ಕೆ ಸಾಕ್ಷಿಯಾಗಿವೆ. ಹೀಗೆ ಬೆಳೆದ ತರಕಾರಿಗಳನ್ನು ಪ್ರತಿ ಎರಡು ದಿನಕ್ಕೊಮ್ಮೆ ಹರಿದು, ಮುರಿಯದಂತೆ ಬುಟ್ಟಿಯಲ್ಲಿ ತುಂಬಿ ಸ್ಥಳೀಯ ಧಾರವಾಡ ಮಾರುಕಟ್ಟೆಗೆ ಒಯ್ದು ನಸುಕಿನಲ್ಲಿ ಸವಾಲಿಗೆ ಹಾಕಿ ಮಾರಾಟ ಮಾಡುವ ವ್ಯಾಪಾರಿ ಕಲೆ ಇವರಿಗೆ ಕರಗತವಾಗಿದೆ. ಪ್ರತಿ ಬೆಳೆಯಿಂದ ಸರದಿ ಪದ್ಧತಿಯಂತೆ ೧೫ ಗುಂಟೆ ಕ್ಷೇತ್ರದಿಂದ ಹಾಗಲಕಾಯಿ ರೂ. ೧,೨೦,೦೦೦/- (೮ ತಿಂಗಳಲ್ಲಿ) ಹೀರೆಕಾಯಿ

ರೂ. ೩೫,೦೦೦/- (೩ ತಿಂಗಳಲ್ಲಿ), ತೊಂಡೆ ರೂ. ೪೦,೦೦೦/- (೬ ತಿಂಗಳಲ್ಲಿ) ಮತ್ತು ಅವರೆಕಾಯಿ ರೂ. ೬೯,೦೦೦/- (೭ ತಿಂಗಳಲ್ಲಿ) ಬೆಳೆದು ನಿವ್ವಳ ಲಾಭ ಗಳಿಸಿ ಇತರರಿಗೆ ಆದರ್ಶವಾಗಿದ್ದಾರೆ.

ಸಾಂಪ್ರದಾಯಿಕ ತರಕಾರಿ ಕೃಷಿ

ಇದಲ್ಲದೆ ಬೀಜೂ ಶೀತಲ ಹಸಿಮೆಣಸಿನಕಾಯಿಯನ್ನು ೩೦ ಗುಂಟೆ ಕ್ಷೇತ್ರದಲ್ಲಿ ಬೆಳೆದು ಸರಾಸರಿ ರೂ. ೬೦,೦೦೦/- ಗಳಷ್ಟು ಲಾಭ ಗಳಿಸಿದ್ದಾರೆ. ಇದಲ್ಲದೆ ಜಿಲ್ಲೆಯಲ್ಲೇ ಪ್ರಥಮವಾಗಿ ಮಹಿಕೋ-೧೦ ಹೈಬ್ರಿಡ್ ಮುಳ್ಳು ಬದನೆಯನ್ನು ಅಧಿಕ ಅಂತರದಲ್ಲಿ (೬' x ೪') ನಾಟಿ ಮಾಡಿ, ಕಡಿಮೆ ಬೀಜ ಮತ್ತು ಸಸ್ಯ ಸಂರಕ್ಷಣಾ ಕ್ರಮ ಅಳವಡಿಸಿಕೊಂಡು ಉತ್ತಮ ಗುಣಮಟ್ಟದ ಅಧಿಕ ಬದನೆಯನ್ನು ಉತ್ಪಾದಿಸಿ ೩೦ ಗುಂಟೆಗೆ ರೂ. ೮೦,೦೦೦/- ನಿವ್ವಳ ಲಾಭ ಗಳಿಸಿದ್ದಾರೆ.

ಇತರೆ ಕೃಷಿ: ಇವುಗಳಲ್ಲದೆ ವಿವಿಧ ಮೇವಿನ ಬೆಳೆಗಳನ್ನು ೧೦ ಗುಂಟೆ ಕ್ಷೇತ್ರದಲ್ಲಿ ಬೆಳೆದು (ಡಿಎಚ್‌ಎನ್-೧, ಗಿನಿಯಾ), ಇವುಗಳ ಬೇರುಗಳನ್ನು ಮಾರಿ ವರ್ಷಕ್ಕೆ ರೂ. ೧೦,೦೦೦/- ಲಾಭ ಗಳಿಸುತ್ತಿದ್ದಾರೆ. ಹೆಸರು, ಸೋಯಾಅವರೆ, ಶೇಂಗಾ, ಇತ್ಯಾದಿ ಕೃಷಿ ಬೆಳೆಗಳ ಬೀಜೋತ್ಪಾದನೆ ಕೈಗೊಂಡು ಇತರರಿಗೆ ಮಾದರಿಯಾಗಿದ್ದಾರೆ.

ತಮ್ಮ ಕ್ಷೇತ್ರದಲ್ಲಿ ಮೊದಲು ರಾಸಾಯನಿಕ ಔಷಧಿಗಳನ್ನು ಹೆಚ್ಚಾಗಿ ಬಳಸುತ್ತಿದ್ದರು. ಕ್ರಮೇಣ ಕಡಿಮೆ ಮಾಡುತ್ತಾ, ಸಾವಯವ ಕೃಷಿ ರೂಢಿಸಿಕೊಂಡಿದ್ದಾರೆ. ಇದರಿಂದ ವಾತಾವರಣ ಹಾಗೂ ಬಳಕೆದಾರರ ಆರೋಗ್ಯದ ಬಗ್ಗೆ ಇವರಿಗಿರುವ ಕಳಕಳಿ ವ್ಯಕ್ತವಾಗುತ್ತದೆ.

ಕೃಷಿ, ತೋಟಗಾರಿಕೆ ಇಲಾಖೆ, ಭಾರತೀಯ ಹುಲ್ಲುಗಾರಿಕೆ ಹಾಗೂ ಮೇವು ಬೆಳೆಗಳ ಸಂಶೋಧನೆ, ಕೃಷಿ ವಿಜ್ಞಾನ ಕೇಂದ್ರ, ವಿಸ್ತರಣಾ ಶಿಕ್ಷಣ ಘಟಕ, ಸರ್ಕಾರೇತರ ಸಂಸ್ಥೆ ಮತ್ತು ಖಾಸಗಿ ಕಂಪನಿಗಳೊಡನೆ ದೊಡ್ಡಪ್ಪ ನಿಕಟ ಸಂಪರ್ಕದಲ್ಲಿ ಇದ್ದಾರೆ. ಇಲಾಖೆ, ಕೃಷಿ ವಿಜ್ಞಾನ ಕೇಂದ್ರ, ಕೃಷಿ ವಿಶ್ವವಿದ್ಯಾಲಯ ಧಾರವಾಡ ಏರ್ಪಡಿಸುತ್ತಿರುವ ಕಾರ್ಯಾಗಾರ, ಶೈಕ್ಷಣಿಕ ಪ್ರವಾಸ, ತರಬೇತಿ ಹಾಗೂ

ಚರ್ಚಾಕೂಟದಲ್ಲಿ ಭಾಗವಹಿಸಿ ತಾವೂ ಕಲಿತು ತಮ್ಮ ಅನುಭವವನ್ನು ಇತರರಿಗೆ ಧಾರೆ ಎರೆಯುತ್ತಿದ್ದಾರೆ.

ಸಾಧನೆಗಳು: ಮಳೆ ನೀರಿಗೆ ತಡೆ ಹಾಕಿ ಅಂತರ್ಜಲ ಹೆಚ್ಚಿಸಿರುವುದು, ಭೂ ಫಲವತ್ತತೆ ಕಾಯ್ದುಕೊಳ್ಳಲು ಎರೆಹುಳು ಕೃಷಿ ಅಳವಡಿಕೆ, ಹೊಲದ ಸುತ್ತಲು ಗಾಳಿ ತಡೆಯಾಗಿ ಅರಣ್ಯ ಸಸಿ ಬೆಳೆಸುವಿಕೆ ತರಕಾರಿಗಳಿಗೆ ಕೃಷಿಗೆ ಕಡಿಮೆ ಖರ್ಚಿನ ನೀರಾವರಿ, ರಸಾವರಿ ಪದ್ಧತಿ ಅಳವಡಿಕೆ, ಮಾರುಕಟ್ಟೆಗೆ ತಕ್ಕಂತೆ ಬೆಳೆ ಉತ್ಪಾದನೆ, ವಿಜ್ಞಾನಿಯಂತೆ ವಿಚಾರಿಸಿ- ವ್ಯಾಪಾರಿಯಂತೆ ವ್ಯವಹರಿಸುವ ಜ್ಞಾನ ಸಂಪಾದನೆ, ಮಧ್ಯವರ್ತಿಗಳಿಲ್ಲದೆ ಕೃಷಿ-ತೋಟಗಾರಿಕೆ ಉತ್ಪನ್ನಗಳ ಮಾರಾಟ, ವರ್ಷವಿಡೀ ಉದ್ಯೋಗ ಕಲ್ಪಿಸುವ ಮತ್ತು ನಿರಂತರ ಆದಾಯ ಕೊಡುವ ತರಕಾರಿಗಳ ಕೃಷಿ ಹಾಗೂ ಅಧಿಕ ಅಂತರದಲ್ಲಿ ಬದನೆ ಬೇಸಾಯ ಮಾಡುತ್ತಿರುವುದು.

ಸದಾ ಕಾಲ ಹೆಗಲಿಗೊಂದು ವಸ್ತ್ರ ಏರಿಸಿಕೊಂಡು ಎಲೆ ಅಡಿಕೆ ಜಗಿಯುತ್ತಾ ಹೊಲದಲ್ಲೇ ಕಾರ್ಯ ನಿರ್ವಹಿಸುವ ಈ ಹಸನ್ಮುಖಿ ದೊಡ್ಡಪ್ಪನೊಂದಿಗೆ ಕೃಷಿ



ಕೆಲಸಗಳಲ್ಲಿ ಹೆಗಲೆಣೆಯಾಗಿ ಸಹಕರಿಸುವ ಸಹ-ಧರ್ಮಿಣಿ ಶಾರದಾ, ಮಕ್ಕಳಾದ ಪೂಜಾ, ಲೀಲಾಧರ ಒಳಗೊಂಡ ಸುಖಿ ಕುಟುಂಬ ಇವರದಾಗಿದೆ. ಇವರ ಕೃಷಿ ಅನುಭವ ಮತ್ತು ಸಾಧನೆಗಳನ್ನು ಗಮನಿಸಿ ಧಾರವಾಡ ಕೃಷಿ ವಿಶ್ವವಿದ್ಯಾಲಯ, ಕೃಷಿಮೇಳ-೨೦೧೨ ರಲ್ಲಿ ಇವರಿಗೆ ಧಾರವಾಡ ಜಿಲ್ಲೆಯ “ಶ್ರೇಷ್ಠ ಕೃಷಿಕ ಪ್ರಶಸ್ತಿ” ನೀಡಿ ಸನ್ಮಾನಿಸಿದೆ. ಇದೇ ರೀತಿ ಇವರು ಇನ್ನಷ್ಟು ಕೃಷಿಯಲ್ಲಿ ಪ್ರಗತಿ ಸಾಧಿಸಿ, ಇವರ ಲಾಭದಾಯಕ ಕೃಷಿ ಪದ್ಧತಿಗಳನ್ನು ಇತರರು ಅನುಸರಿಸಲಿ ಎಂದು ಆಶಿಸೋಣ.

ಮಾರುಕಟ್ಟೆಯಲ್ಲಿ ಸರ್ಕಾರ ಕೃಷಿ ಹುಟ್ಟುವಳಿಗಳನ್ನು ಬೆಂಬಲ ಬೆಲೆಯಲ್ಲಿ ಕೊಂಡು ಕೊಳ್ಳುವಾಗ ನೋಡುವ ಗುಣಧರ್ಮಗಳು

ಅ. ಜೋಳ, ರಾಗಿ, ಗೋವಿನ ಜೋಳ, ಸೂರ್ಯಕಾಂತಿ ಹಾಗೂ ಎಳ್ಳಿನ ಎಫ್. ಎ. ಕ್ಯೂ. ಗುಣಧರ್ಮಗಳು

ಈ ಬೆಳೆಯ ಉತ್ಪನ್ನಗಳು ಪರಿಪಕ್ವವಾಗಿದ್ದು ಚನ್ನಾಗಿ ಒಣಗಿರಬೇಕು. ಏಕರೂಪವಾದ ಬಣ್ಣ, ಆಹಾರ ಹಾಗೂ ಗಾತ್ರವನ್ನು ಹೊಂದಿರಬೇಕು. ಮಾರಾಟ ಮಾಡಲು ಸೂಕ್ತವಾಗಿದ್ದು, ಆಹಾರ ಕಲಬರಕೆ ತಡೆಕಾಯಿದೆಯನ್ವಯ ನಿಗದಿಪಡಿಸಿರುವ ಮಾನಕಗಳಿಗೆ ಅನುಗುಣವಾಗಿರಬೇಕು

ಕಾಳುಗಳು ಗಟ್ಟಿಯಾಗಿ, ಸ್ವಚ್ಛವಾಗಿ ರುಚಿಯಾಗಿದ್ದು, ಪೂರ್ಣವಾಗಿದ್ದು, ಕೃತಕ ಬಣ್ಣ, ಬೂಸು, ಹುಳು ಹುಪ್ಪಟೆಗಳು, ದುರ್ವಾಸನೆ, ದೇಹದ ಆರೋಗ್ಯಕ್ಕೆ ಹಾನಿಯಾಗುವಂತಹ ಮತ್ತು ಕೆಳಗೆ ನೀಡಿರುವ ಪಟ್ಟಿಯಲ್ಲಿ ತೋರಿಸಿರುವುದರ ಗರಿಷ್ಟ ಪ್ರಮಾಣವನ್ನು ಹೊರತುಪಡಿಸಿ ಉಳಿದ ಎಲ್ಲಾ ಇನ್ನಿತರ ಮಲೀನ ವಸ್ತುಗಳಿಂದ ಮುಕ್ತವಾಗಿರಬೇಕು.

ವಿಷಯ ಸಂಗ್ರಹಣೆ: ೨೦೧೨ರ ಸುಧಾರಿತ ಬೇಸಾಯಕ್ರಮಗಳು ಕೈಪಿಡಿಯಿಂದ